



ಬಹಳ ಹಿಂದೆ ದಕ್ಷಿಣ ಭಾರತದಲ್ಲಿ ಕೌಮುದಿ ಎಂಬ ರಾಜ್ಯವನ್ನು ಕೇಶವನೆಂಬ ದೊರೆ ಆಳುತ್ತಿದ್ದ. ಒಂದು ದಿನ ಅವನ ಆಸ್ಥಾನಕ್ಕೆ ದೂರದ ದೇಶದಿಂದ ಸಾರಂಗ ಎಂಬ ಚತುರ ಬಂದ. 'ರಾಜನ್, ನಾನೆಂದೂ ಸುಳ್ಳು ಹೇಳಿಲ್ಲ, ಮುಂದೆಯೂ ಸುಳ್ಳು ಹೇಳುವುದಿಲ್ಲ' ಎಂದು ದೊರೆಯ ಬಳಿ ಆತ ತನ್ನ ಗುಣಸ್ವಭಾವವನ್ನು ನಿವೇದಿಸಿಕೊಂಡ. ನೆರೆದಿದ್ದ ಮಂತ್ರಿ, ಅಧಿಕಾರಿಗಳು ಇದು ಸಾಧ್ಯವೆ, ಈತ ಖಂಡಿತ ಒಬ್ಬ ಹುಚ್ಚನೇ ಇರಬೇಕೆಂದು ಗಣಗೊಂಡು ನಕ್ಕರು.

ಅರಸ ಕೇಶವ ಮಾತ್ರ ಎಂದಿನಂತೆ ಗಂಭೀರನಾಗಿದ್ದ. 'ನೋಡಿ, ಹೊರದೇಶದಿಂದ ಬಂದವರನ್ನು ಗೌರವದಿಂದ ಕಾಣಬೇಕು, ಅವರನ್ನು ಹಗುರವಾಗಿ ಪರಿಗಣಿಸಬಾರದು' ಎಂದು ರಾಜ ಸಭೆಯನ್ನು ಎಚ್ಚರಿಸಿದ.

ಸೇನಾಧಿಕಾರಿ 'ಪ್ರಭುಗಳೇ, ಆತನ ವರ್ತನೆ ವಿಚಿತ್ರವಾಗಿದೆ. ಆತನನ್ನು ನಾನು ಪರೀಕ್ಷಿಸಲು ತಾವು ಕೃಪೆಯಿಟ್ಟು ಅನುಮತಿ ನೀಡಬೇಕು' ಎಂದು ಪ್ರಾರ್ಥಿಸಿದ. ಸೇನೆಯ ಅಧಿಕಾರಿಯ ಮನವಿಗೆ ಕೂಡಲೇ ರಾಜ ತಲೆಯನ್ನು ಅಲ್ಲಾಡಿಸಿ ಸಮ್ಮತಿ ಸೂಚಿಸಿದ.

'ಸಾರಂಗ, ನಿನ್ನ ಮಾತನ್ನು ನೀನು ಉಳಿಸಿಕೊಂಡೇ ತೀರುವೆ ಅಂತ ಎಲ್ಲರೂ ತಿಳಿದಿದ್ದಾರೆ. ಸುಮ್ಮನೆ ರಾಜಸಭೆಯ ಸಮಯವನ್ನು ವ್ಯರ್ಥಗೊಳಿಸುವುದು ಬೇಡ. ಒಂದು ವೇಳೆ ನೀನು ನಿನ್ನ ಮಾತು ತಪ್ಪಿದರೆ

ಎಂದೂ ಸುಳ್ಳು ಹೇಳದ ಸಾರಂಗ

■ ಬಿಂಡಿಗನವಿಲೆ ಭಗವಾನ್

ಕಲೆ: ಸಂತೋಷ್ ಸಹಿತ್ಯು

ನಿನಗೆ ಘೋರ ಶಿಕ್ಷೆ ಕಾದಿದೆ ನೆನಪಿರಲಿ' ಎಂದು ಸೇನಾಧಿಕಾರಿ ಎಚ್ಚರಿಸಿದ.

'ದಂಡನಾಯಕರೇ, ನಿಸ್ಸಂದೇಹವಾಗಿ ನಾನು ನನ್ನ ಮಾತಿನಂತೆಯೇ ನಡೆದುಕೊಳ್ಳುತ್ತೇನೆ. ಈ ಬಗ್ಗೆ ತುಂಬಿದ ಸಭೆಯಲ್ಲಿ ಯಾರಿಗೂ ಸಾವಿ ಕಾಳಿನಷ್ಟೂ ಅನುಮಾನ ಬೇಡ' ಎಂದ ಸಾರಂಗ.

'ಸರಿ ಹಾಗಾದರೆ. ಈ ವರ್ಷ ಮಳೆ, ಬೆಳೆ, ಸುಭಿಕ್ಷವಾಗಿ ಇರುತ್ತದೋ ಹೇಗೆ? ಜನ ಮತ್ತು ಜಾನುವಾರಗಳ ಆರೋಗ್ಯ ಹೇಗೆ ಇರಬಹುದು ಎಂದು ಹೇಳು' ಎನ್ನುವ ಸವಾಲನ್ನು ಅಧಿಕಾರಿ ಹಾಕಿದ.

ಸಾರಂಗ ಒಂದು ಕ್ಷಣ ಸುತ್ತಮುತ್ತ ನೋಡಿದ, ಆಲೋಚಿಸಿ 'ಮಳೆ ಬಂದರೂ ಬರಬಹುದು, ಇಲ್ಲದಿದ್ದರೆ ಇಲ್ಲ. ಮಳೆಯಾದರೂ ಉತ್ತಮ ಫಸಲು ಕೈಗೂಡಬಹುದು ಅಥವಾ ಕೈಗೂಡದಿರಬಹುದು. ಪರಿಣಾಮ ಸಮೃದ್ಧಿ ಇಲ್ಲವೆ

ದುರ್ಭಿಕ್ಷಂ. ಪ್ರಜೆಗಳು ಸ್ವಚ್ಛತೆಯಿಂದಿರಬಹುದು ಅಥವಾ ಇಲ್ಲದಿರಬಹುದು. ಸ್ವಚ್ಛತೆಯಾದರೆ ಆರೋಗ್ಯ ಇಲ್ಲವಾದರೆ ರೋಗರುಜಿನ ಖಾತರಿ' ಸಭೆ ಏನನ್ನೂ ಪ್ರತಿಕ್ರಿಯಿಸಲಾಗದೆ ಮೌನ ತಳೆದಿತ್ತು.

ಇವರಿಬ್ಬರ ಸವಾಲು ಜವಾಬನ್ನು ಕೇಳಿಸಿಕೊಂಡ ದೊರೆ ತನ್ನ ತೀರ್ಪು ನೀಡಿದ: 'ಸಾರಂಗನದು ಮೇಲ್ನೋಟಕ್ಕೆ ಉದಾಸೀನದ ನುಡಿ ಎನ್ನಿಸಿದರೂ ಅದರಲ್ಲಿ ಸತ್ಯವಿದೆ. ಅವನು ನಿಜವನ್ನೇ ಹೇಳಿದ್ದಾನೆ. ಮುಂದೆ ಯಾರಿಗೆ ಯಾವ ಯಾವ ಸಂದರ್ಭ ಒದಗುವುದೋ ಮುನ್ನುಡಿಯುವುದು ಅಸಾಧ್ಯ. ಈ ಸತ್ಯವನ್ನೇ ಸಾರಂಗ ಅನ್ಯ ರೀತಿಯಲ್ಲಿ ಸಾದರಪಡಿಸಿದ್ದಾನೆ ಅಷ್ಟೆ. ನಾಳೆಯ ಬಗ್ಗೆ ಯಾರೂ ಅತಿಯಾಗಿ ಚಿಂತಿಸಬಾರದು. ನಮ್ಮ ನಮ್ಮ ಕರ್ತವ್ಯ ಬಿಡಬಾರದು. 'ಕೈ ಕೆಸರಾದರೆ ಮಾತ್ರ ಬಾಯಿ ಮೊಸರು'. ಇಂದಿನ ದಿನ, ಇಂದಿನ ಗಳಿಗೆಗೆ ಹೆಚ್ಚಿನ ಮಹತ್ವ ನೀಡಬೇಕು. ರಸವತ್ತಾದ ಇಂದಿನ ದಿನ ರಸವತ್ತಾದ ನಾಳೆಯನ್ನು ಕಟ್ಟಿಕೊಡುವುದು. ಭವಿಷ್ಯಕ್ಕೆ ಇರುವ ಯಂಥ ಸಣ್ಣ ಪ್ರಾಣಿಯೂ ಸಿದ್ಧತೆ ಮಾಡಿಕೊಳ್ಳುತ್ತದೆ. ಅಂತೆಯೇ ನಾಳೆಗೆ ನಾವೆಲ್ಲ ಸಿದ್ಧರಾಗೋಣ. ಆದರೆ ಬಂಗಾರದ ಮಳೆಯಾದೀತೆಂಬ ಅತಿಯಾದ ಕನಸು ಬೇಡ'. ರಾಜನ ಸ್ಥಾನದಲ್ಲಿ ಜೋರು ಚಪ್ಪಾಳೆ ಮೂಲಕ ಸಾರಂಗನನ್ನು ಪ್ರಶಂಸಿಸಿತು. ದೊರೆ ಸಾರಂಗನಿಗೆ ಸೂಕ್ತ ಬಹುಮಾನ ನೀಡಿ ಸತ್ಕರಿಸಿದ. ■